



۲۰۱۹/۱۰/۰۳

انجنیر سلطان جان کلیوال

پاکستان ته د ډاکټر خلیزاد او ملا برادر د یوځای سفر په هکله اندیښنه



د خبری رسنیو نه واوریدل شول چی د طالبانو سره د خبرو کولو دپاره د امریکا د خارجه چارو د وزارت استازی آفغان الاصل امریکای ډاکټر زلمی خلیل زاد، د دی هیواد دکانگرس د غړو له پوښتنو (شخصاً زه یی په نتیجه نه یم پوه شوی چی د طالبانو سره د خبرو په هکله ورنه څه ډول پوښتنی شوی او ډاکټر خلیلزاد ورته څه ډول ځوابونه او تفصیلات ورکړی دی) نه وروسته بیا پاکستان ته تللی دی. د دی سره سم دا خبره هم د خبری رسنیو نه واوریدله شوه چی په قطر د طالبانو د مرکچی ډلی مشر ملا عبدالسلام برادر هم د پاکستان د صدراعظم عمران خان په غوښتنه پاکستان ته رسیدلی دی. دا خبره هم لا نه ده څرگنده شوی چی دوی به دواړه (خلیلزاد او ملا برادر) یوځای د صدراعظم عمران خان سره ملاقات کوی او که بیل بیل؟ خو دومره سړی پوهیدلی شی چی پاکستان دواړو لورو ته څه نوی سپارښتنی لری او ممکن ترینه وغواړی چی د سولی خبری باید د پاکستان په خوښه مخ ته ولاړی شی.

د پخوانیو معلوماتو له مخی د خلیلزاد، طالبانو او پاکسان دريځ مونږ ته څرگند دی او هغه داچی د سولی د خبرو د ادامی د پاره باید د ډاکټر غنی د ملی یو والی د دولت ځای موقت دولت ته خوشی شی او موقت دولت د زمان په قید سره د سولی خبری نهائی کاندی. د دی طرحی سره د ملی یووالی د دولت نیمای واکمن ډاکټر عبدالله عبدالله او ورسره نورو خورو ورو سیاسيونو لا د پخوا نه موافقه کړی وه، خو داچی د جمهوررئس ډاکټر اشرف غنی د سخت مقاومت سره مخامخ شول او پدی یی ټینگار وکړ چی د هیڅ ډول موقت دولت که خپله دی (اشرف غنی) یی هم مشر قبول شی موافقه نه لری، باید انتخابات وشي او یو مشروع قانونی دولت د سولی د خبرو د ادامی او د یوی تل پاتی او باعزته سولی د تامین د پاره تشکیل شی ترڅو په خلاصو لاسونو د ملی گټو او د ملت د ټولو اتباعو د مدنی حقوقو نه دفاع وکړلی شی.

د ډاکټر غني د مقاومت نتيجه داشوه چې د جمهوري رياست ټاکنو سرته ورسيدی، د ټاکنو نه يوه ورځ وروسته چې لا د دري څلورو ولاياتو نتيجه هم مرکز ته نه وی را رسيدلی، جناب ډاکټر عبدالله د خپل ټيم غړي راټول کړل او په پوره ډاډ سره یی و ويل چې دوی انتخابات گټلی ، دويم دور ته هم اړتيا نشته او دی به په مستقلة توگه خپله کابينه جوړه کاندی. د ده د اعلان سره سم ښاغلی گلبدین حکمتيار هم اعلان وکړ چې که غلطی رای په نظر کی و نه نیول شی ده انتخابات گټلی دی، همدا ډول د ډاکټر غني لومړی معاون ښاغلی امرالله صالح هم د ډاکټر غني د فيسبوکی مينه والو په ځير اکت وکړ او فکر یی وکړ چې که دوی هم د خپل بری اعلان و نه کاندی نو د خريفانو نه به وروسته پاتې شی، نو نه یواځی د خپل ټيم د بری اعلان یی وکړ بلکی د نورو نه لږ مخ ته ولا او ویی ويل چې په لنډ راتلونکی کی به خپل مخالفین په زندان وردننه کړی او یا به یی له ملکه و شری.

داچې په ټاکنو کی د خلکو د گډون شمیر کمه وه د نورو عواملو تر څنگ یی یو لوی لامل دا هم وو، چې جمهوري ریاست ته ډیرو نوماندانو حتی د ټاکنو تر ورځی پوری په دی باور نه لروده چې د ټاکنو پروسه دی په عمل کی پلی شی.

رابه شو اصلی خبری ته، چې ولی خلیلزاد او ملا برادر دواړه په یو وخت پاکستان ته د افغانستان د سولی د خبرو د پاره سفر کوی، د دی سفر مطلب به څه وی او هغه به څه وی چې دوی به د افغان دولت داستازی نه پرته سره پری سلا شی؟

په دی برخه کی به ممکن د هرچا سره بیل بیل تعبیرونه او شکونه ځکه وی چې دا خبری به هم په اغلب گومان د تیرو نهو دورو د خبرو په ځیر د بندو دروازو تر شا سرته رسیری. زما په اند داخبری ماته یوبله تر پخوا بدتره او ناوړه دسیسه بریښی او هغه داچې:

که ډاکټر عبدالله د ټاکنو گټونکی شو او د جمهوري ریاست مقام ته ورسیده نو خبره ختمه ده، طالبان به په ټول قوت سره کابل ته را داخل شی او ډاکټر عبدالله د تش په نامه مشرتوب لاندی به پوره دولتی واک په لاس کښی ولری، گلبدین حکمتيار به هم ورسره خپله ملگرتیا اعلان کاندی او د هغی زمانی یو قانون به د تطبیق د پاره جوړ کاندی چې (عموم خلک په دی باور وو چې ځمکه ساکنه ده او لمر د هغه نه گرد چاپیره داسی را تاویزی چې په شرق کی را پورته کیږی او په غرب کی ډوبیږی.) چې په دی صورت کی به د ډاکټر اشرف غني او نورو د مدنی حقوقو د غوښتونکو کیسه مفته شی او د خلیلزاد او پاکستان په خوبنه سوله به افغانستان ته راشی، چې ورو ورو به (خدای دی نکړی) افغانستان په غیر مستقیمه توگه د پاکستانه په پنځمه صوبه بدل شی.

که چیری د انتخاباتو د کمیسیون له لوری ډاکټر اشرف غني گټونکی اعلان شی، نو په دی صورت کی به ، تطمیع شوی خواره واره سیاسيون + طالبان + خلیلزاد + پاکستان په شریکه د جمهوري ریاست تر

ټولو سخت عاشق او د غلو د باندونو پخوانی مدافع ډاکټر عبدالله دی ته و لمسول شی چی نتیجه و نه منی او لکه د ۲۰۱۴ م کال په څیر خبره تر کورنی بحرانه پوری ورسوی ترڅو د امریکا دولت ته بیا د مداخلی او منځگړیتوب موقع پا لاس ورشی. دا کرت امریکا شاید د پخوا په څیر د ملی یووالی د دولت د جوړیدو په ځای اشرف غنی دی ته مجبور کاندی چی د یوه عالم، یوه وطن دوست او یوه شریف افغان په توگه د وینو توئیدو په ځای دا غوره وگنی چی د قدرت نه تیر شی او د موقت دولت د جوړیدو سره موافقه وکړی. (داچی غنی به څه موقف نیسی الله ج پوهیږی)

باید عرض کړم چی دا یواځی د خلیلزاد او ملا برادر د یوځای سفر په هکله پاکستان ته او د عمران خان سره د دوی د لیدو کتو څخه زما اندیینه ده چی له تاسو درنو دوستانو سره می شریکه کړله. هیله من یم سر تر پایه دا اندیینه بی ځایه او ناسمه وی. او دا دری اړخیزی خبری دی ته لاره پرانزی چی د افغان دولت او طالبانو تر منځ مخامخ خبری پیل شی او یوه داسی نتیجه تری را ووځی چی په افغانستان کی د یوی تل پاتی سولی د راتلو سبب شی او دا جنگی وهلی ولس د دی اوږدی غمیزی نه خلاص او د پر مختیا په لور گامونه اوچت کاندی. آمین. پای.



که چیری گران لوستونکی و غواړی چی د دی شاعر او لیکوال نوری لیکنی او سرودونو هم ولولی، نو کولای سی چی، پر انځور باندی د «کلیک» په اجرا کولو سره د لیکونکی مقالی او مطالب د «آرشیف» فهرست ته، لار بنودنه تر لاسه کړی!

پاکستان ته د خلیلزاد او ملا برادر سفر
kliwal_s_safar_khalilzad_wa_mola_beradar_bapakistan.pdf